

مسبوق نے امام کے ساتھ سجدہ سہو میں سلام پھیر دیا، تو کیا حکم ہے؟



دائرۃ الافتاء اہل سنت
Darul Ifta Ahle Sunnat

تاریخ: 28-09-2021

ریفرنس نمبر: har-4416

کیا فرماتے ہیں علمائے دین و مفتیان شرع متین اس مسئلے کے بارے میں کہ میں ظہر کی جماعت میں دوسری رکعت میں شامل ہوا، نماز کے دوران امام سے سہو واقع ہوا، جس کی وجہ سے امام نے سجدہ سہو کرنا تھا، تو جب امام نے آخر میں سجدہ سہو کے لیے سلام پھیرا، تو میں نے بھی بھولے سے سلام پھیر دیا اور بالکل امام کے سلام سے متصل سلام نہیں پھیرا، بلکہ تھوڑا تاخیر سے پھیرا، بعد میں اپنی نماز میں سجدہ سہو بھی نہیں کیا، تو کیا میری نماز ہوگئی یا دوبارہ پڑھنی ہوگی؟

بسم الله الرحمن الرحيم

الجواب بعون الملک الوہاب اللہم ہدایۃ الحق والصواب

مسبوق کے لیے امام کے ساتھ سجدہ سہو کرنے کے حوالے سے یہ حکم ہے کہ وہ سجدہ سہو تو کرے گا، لیکن سجدہ سہو کے لیے کیے جانے والے سلام میں امام کی پیروی نہیں کرے گا یعنی سلام نہیں پھیرے گا۔ اس کے باوجود اگر اس نے قصداً امام کے ساتھ سلام پھیر دیا، تو اس کی نماز فاسد ہو جائے گی، اور اس کو دوبارہ نماز پڑھنی ہوگی، اور اگر بھولے سے امام کے ساتھ سلام پھیرا، تو اس صورت میں چاہے بالکل امام کے سلام سے متصل سلام پھیرا ہو یا امام

کے سلام سے پہلے یا بعد میں سلام پھیرا ہو، بہر صورت اس کی نماز ہو جائے گی اور کسی صورت میں سجدہ سہو لازم نہیں ہوگا، لہذا صورتِ مسئلہ میں جبکہ آپ نے بھولے سے سلام پھیرا، تو آپ پر سجدہ سہو لازم نہیں تھا اور آپ کی نماز ہو گئی، دوبارہ لوٹانے کی حاجت نہیں۔

سجدہ سہو میں مسبوق امام کی پیروی کرے گا۔ چنانچہ تنویر الابصار مع در مختار میں سجدہ سہو کے باب میں ہے: ”(والمسبوق يسجد مع امامه مطلقاً) سواء كان السهو قبل الاقتداء او بعده، (ثم يقضى ما فاته)“ اور مسبوق امام کے ساتھ مطلقاً سجدہ (سہو) کرے گا یعنی سہو چاہے اس کی اقتداء سے پہلے لاحق ہو یا بعد میں، پھر اپنی بقیہ نماز جو رہ گئی تھی پوری کرے گا۔

تنویر الابصار کی عبارت (والمسبوق يسجد مع امامه) کے تحت رد المحتار میں ہے: ”قيد بالسجود، لانه لا يتابعه في السلام، بل يسجد ويتشهد“ اس سے آگے بحر کا اقتباس ہے: ”فاذا سلم الامام قام الى القضاء، فان سلم، فان كان عامداً فسدت، والا لا، ولا سجود عليه ان سلم سهواً قبل الامام او معه، وان سلم بعده لزمه، لكونه منفرداً حينئذٍ، بحر“ صرف سجدے کے ساتھ اس لیے مقید کیا، کیونکہ مسبوق سلام میں امام کی متابعت نہیں کرے گا، بلکہ وہ سجدہ کرے گا اور تشهد پڑھے گا۔ پھر جب امام (نماز سے باہر ہونے کے لیے) سلام پھیرے، تو مسبوق اپنی بقیہ نماز پوری کرنے کے لیے کھڑا ہو جائے گا۔ اگر امام کے ساتھ سلام پھیر دیا، تو اگر جان بوجھ کر سلام پھیرا، تو نماز فاسد ہو جائے گی، وگرنہ نہیں، پھر اس صورت میں (بھول کر سلام پھیرنے کی صورت میں) اگر اس نے امام سے پہلے یا امام کے سلام سے بالکل متصل سلام پھیرا، تو اس پر سجدہ سہو بھی لازم

نہیں ہوگا، اور اگر اس نے امام کے بعد سلام پھیرا، تو اس پر سجدہ سہو لازم ہوگا، کیونکہ اس وقت وہ منفرد تھا، بحر۔
(درمختار مع رد المحتار ج 2، ص 659، مطبوعہ کوئٹہ)

سیدی اعلیٰ حضرت علیہ الرحمۃ رد المحتار کی اس عبارت (فان سلم بعدہ لزمہ) کے تحت فرماتے ہیں: ”ای السلام الکائن فی آخر الصلوٰۃ بعد سجود السہو لا تقضاء الاقتداء بخلاف السلام الذی قبل سجود السہو، فانہ لو اتی بہ ساھیلاً سہو علیہ مطلقاً، لبقاء القدوة بعد، نعم! لو تعدہ بطلت صلاتہ بوقوعہ فی خلال صلاتہ“ یعنی سجدہ سہو اس سلام کو امام کے بعد پھیرنے سے لازم ہوگا جو سجدہ سہو کے بعد نماز کے آخر میں ہوتا ہے، اقتداء ختم ہونے کی وجہ سے، بخلاف اس سلام کے کہ جو سجدہ سہو سے پہلے ہوتا ہے، کیونکہ اگر بھولے سے اس کو بجالایا، تو مطلقاً (بہر صورت) اس پر سجدہ سہو لازم نہیں، اقتداء باقی ہونے کی وجہ سے۔ ہاں اگر جان بوجھ کر یہ سلام پھیرا، تو مسبوق کی نماز باطل ہو جائے گی، اس سلام کے اس کی نماز کے درمیان واقع ہونے کی وجہ سے۔

(جد الممتار، ج 3، ص 532، مطبوعہ مکتبۃ المدینہ، کراچی)

یونہی فتاویٰ رضویہ میں ہے: ”مسبوق سلام سے مطلقاً ممنوع و عاجز ہے، جب تک فوت شدہ رکعات ادا نہ کر لے، امام سجدہ سہو سے قبل یا بعد جو سلام پھیرتا ہے، اس میں اگر قصد اس نے شرکت کی، تو اس کی نماز جاتی رہے گی کہ یہ سلام عمدی اس کے خلال نماز میں واقع ہوا، ہاں اگر سہواً پھیرا، تو نماز نہ جائے گی ”لکونہ ذکر امن وجہ، فلا یجعل کلاماً من غیر قصد وان کان العمد والخطا والسہو کل ذلک فی الکلام سواء، کما حقیقہ علماء نارحمہم اللہ تعالیٰ“ بلکہ وہ سلام جو امام نے سجدہ سہو سے پہلے کیا اگر مسبوق

نے سہواً امام سے پہلے خواہ ساتھ خواہ بعد پھیر آیا وہ سلام جو امام نے سجدہ سہو کے بعد یا بلا سجدہ سہو غرض بالکل ختم نماز پر کیا اگر مسبوق نے سہواً امام سے پہلے یا معاً بلا وقفہ اس کے ساتھ پھیرا، تو ان صورتوں میں مسبوق پر سہو بھی لازم نہ ہو کہ وہ ہنوز مقتدی ہے اور مقتدی پر اس کے سہو کے سبب سجدہ لازم نہیں۔ ہاں یہ سلام اخیر اگر امام کے بعد پھیرا، تو اس پر سجدہ اگرچہ کر چکا ہو دوبارہ لازم آیا کہ اپنی آخر نماز میں کرے گا، اس لیے کہ اب یہ منفرد ہو چکا تھا۔

(فتاویٰ رضویہ، ج 3، ص 634، مطبوعہ مکتبہ رضویہ، کراچی)

تنبیہ: اگر مسبوق نے سجدہ سہو کے بعد والے سلام میں، امام کے سلام کے بعد بھولے

سے سلام پھیر لیا، تو اس صورت میں مسبوق پر سجدہ سہو لازم ہو گا، جو وہ اپنی بقیہ نماز کے آخر میں کرے گا۔ مزید اس حوالے سے جزئیات کی تحقیق و تنقیح کے لیے فتاویٰ رضویہ جلد 3،

ص 634، مطبوعہ: مکتبہ رضویہ، پر موجود فتویٰ ملاحظہ کریں۔

واللہ اعلم عزوجل ورسوله اعلم صلی اللہ تعالیٰ علیہ وآلہ وسلم



کتبہ

مفتی فضیل رضا عطاری

20 صفر المظفر 1443ھ / 28 ستمبر 2021ء